

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*  
**॥ pañcanavatitamaḥ sargaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ pañcanavatitamaḥ sargaḥ ॥

śrīrāmēṇa sītāṃ prati saridvarāyā mandākinīyāḥ suśamāyā  
varṇanam

atha śailād viniṣkramya  
maithilīṃ kōsalēśvaraḥ |  
adarśayacchubhajalāṃ  
ramyāṃ mandākinīṃ nadīm || 2.95.1 ||

abravīcca varārōhāṃ  
candracārunibhānanām |  
vidēharājasya sutāṃ  
rāmō rājīvalōcanaḥ || 2.95.2 ||

vicitrapulināṃ ramyāṃ  
haṃsasārasasēvitām |  
kusumairupasampannāṃ  
paśya mandākinīṃ nadīm || 2.95.3 ||

nānāvidhaistīraruhai -  
rvṛtāṃ puṣpaphaladrumaiḥ |

rājan̄tīm rājarājasya

nalinīmiva sarvataḥ || 2.95.4 ||

mṛgayūthanipītāni

kaluṣāmbhāṃsi sāmpratam |

tīrthāni ramaṇīyāni

ratim sañjanayanti mē || 2.95.5 ||

jaṭājinadharāḥ kālē

valkalōttaravāsasaḥ |

ṛṣayastvavagāhantē

nadīm mandākinīm priyē || 2.95.6 ||

ādityamupatiṣṭhantē

niyamādūrdhvaḥbāhavaḥ |

ētē parē viśālākṣi

munayaḥ saṃśitavratāḥ || 2.95.7 ||

mārutōddhūtaśikharaiḥ

pranṛtta iva parvataḥ |

pādapaiḥ puṣpapatrāṇi

sṛjadbhirabhitō nadīm || 2.95.8 ||

kvacinmaṇinikāsōdāṃ

kvacit pulinaśālinīm |

kvacit siddhajanākīrṇāṃ

paśya mandākinīm nadīm || 2.95.9 ||

nirdhūtān vāyunā paśya

vitatān puṣpasañcayān |

pōplūyamānānaparān

paśya tvaṃ tanumadhyamē || 2.95.10 ||

paśyaitadvalguvacasō

rathāṅgāhvayanā dvijāḥ |

adhirōhanti kalyāṇi

niškūjantaḥ śubhā giraḥ || 2.95.11 ||

darśanaṃ citrakūṭasya

mandākinyāśca śōbhanē |

adhikaṃ puravāsācca

manyē tava ca darśanāt || 2.95.12 ||

vidhūtakalmaṣaiḥ siddhai -

stapōdamaśamānvitaiḥ |

nityavikṣōbhitajalāṃ

vigāhasva mayā saha || 2.95.13 ||

sakhīvacca vigāhasva

sītē mandākinīṃ nadīm |

kamalānyavamajjantī

puṣkarāṇi ca bhāmini || 2.95.14 ||

tvaṃ pauraṇavad vyālā -

nayōdhyāmiva parvatam |

manyasva vanitē nityaṃ

sarayūvadimāṃ nadīm || 2.95.15 ||

lakṣmaṇaścaiva dharmātmā

mannidēśē vyavasthitaḥ |

tvam cānukūlā vaidēhi  
prītiṃ janayatī mama || 2.95.16 ||

upaspr̥śamstriṣavaṇam  
madhumūlaphalāśanaḥ |  
nāyōdhyāyai na rājyāya  
spr̥hayē ca tvayā saha || 2.95.17 ||

imāṃ hi ramyāṃ gajayūthalōḍitāṃ  
nipītatōyāṃ gajasimhavānaraiḥ |  
supuṣpītāṃ puṣpabharairalaṅkṛtāṃ  
na sō'sti yaḥ syānna gataklamaḥ sukhī || 2.95.18 ||

itīva rāmō bahusaṅgataṃ vacaḥ  
priyāsahāyaḥ saritaṃ prati bruvan |  
cacāra ramyaṃ nayanāñjanaprabhaṃ  
sa citrakūṭaṃ raghuvaṃśavardhanaḥ || 2.95.19 ||

|| ityārṣē śrīmadrāmāyaṇē vālmikīyē ādikāvye  
ayōdhyākāṇḍē pañcanavatitamaḥ sargaḥ ||